

om

kāmākṣī-stotram

śrīmacchaṅkara-bhagavatpāda-viracitam

kalpānokaha-puṣpa-jāla-vilasannīlākāṃ mātrkāṃ
kāntāṃ kañja-dalekṣaṇāṃ kali-mala-pradhvaṃsinīṃ kālīkāṃ |
kāñcī-nūpura-hāra-dāma-subhagāṃ kāñcī-purī-nāyikāṃ
kāmākṣīṃ kari-kumbha-sannibha-kucāṃ vande maheśa-priyāṃ || 1 ||

kāśābhāṃśuka-bhāsurāṃ pravilasat-kośātakī-sannibhāṃ
candrārkānala-locanāṃ surucirālaṅkāra-bhūṣojjvalāṃ |
brahma-śrīpati-vāsavādi-munibhiḥ saṃsevitāṅghri-dvayāṃ
kāmākṣīṃ gaja-rāja-manda-gamanāṃ vande maheśa-priyāṃ || 2 ||

aiṃ klīṃ sauriti yāṃ vadanti munayastattvārtha-rūpāṃ parāṃ
vācāṃ ādima-kāraṇaṃ hṛdi sadā dhyāyanti yāṃ yoginaḥ |
bālāṃ phāla-vilocanāṃ nava-japā-varṇāṃ suṣumnāśritāṃ
kāmākṣīṃ kalitāvataṃsa-subhagāṃ vande maheśa-priyāṃ || 3 ||

yat-pādāmbuja-reṇu-leśam anīśaṃ labdhvā vidhatte vidhir-
viśvaṃ tat paripāti viṣṇurakhilam yasyāḥ prasādācciram |
rudraḥ saṃharati kṣaṇāt tad akhilam yan-māyayā mohitaḥ
kāmākṣīṃ ati-citra-cāru-caritāṃ vande maheśa-priyāṃ || 4 ||

sūkṣmāt sūkṣma-tarāṃ sulakṣita-tanuṃ kṣāntākṣarairlakṣitāṃ
vikṣā-śīkṣita-rākṣasāṃ tri-bhuvana-kṣemaṅkarīm akṣayāṃ |
sākṣāllakṣaṇa-lakṣitākṣara-mayīm dākṣāyaṇīm sākṣiṇīm
kāmākṣīṃ śubha-lakṣaṇaiḥ sulalitāṃ vande maheśa-priyāṃ || 5 ||

oṅkāraṅgaṇa-dīpikām upaniṣat-prāsāda-pārāvatīm
āmnāyāmbudhi-candrikām agha-tamaḥ-pradhvaṃsa-ḥaṃsa-prabhām |
kāñcī-paṭṭaṇa-pañjarā(ā)ntara-śukīṃ kārūṇya-kallolinīm
kāmakṣīm śiva-kāmarāja-mahiṣīm vande maheśa-priyām || 6 ||

hrīṅkāratmaka-varṇa-mātra-paṭhanād aindrīm śriyaṃ tanvatīm
cinmātrām bhuvaneśvarīm anudinaṃ bhikṣā-pradāna-kṣamām |
viśvāghaughā-nivāriṇīm vimalinīm viśvambharām mātrkāṃ
kāmakṣīm paripūrṇa-candra-vadanām vande maheśa-priyām || 7 ||

vāg-devīti ca yām vadanti munayaḥ kṣīrābdi-kanyeti ca
kṣoṇī-bhṛt-tanayeti ca śruti-giro yām āmananti sphuṭam |
ekāneka-phala-pradām bahu-vidhā(ā)kāraṣṭānūstanvatīm
kāmakṣīm sakalārti-bhañjana-parām vande maheśa-priyām || 8 ||

māyām ādima-kāraṇam tri-jagatām āradhitāṅghri-dvayām
ānandāmṛta-vāri-rāśi-nilayām vidyām vipaścid-dhiyām |
māyā-mānuṣa-rūpiṇīm maṇi-lasanmadhyām mahāmātrkāṃ
kāmakṣīm kari-rāja-manda-gamanām vande maheśa-priyām || 9 ||

kāntā kāma-dughā karīndra-gamanā kāmāri-vāmāṅka-gā
kalyāṇī kalitāvatāra-subhagā kastūrikā-carcitā |
kampā-tīra-rasāla-mūla-nilayā kārūṇya-kallolinī
kalyāṇāni karotu me bhagavatī kāñcī-purī-devatā || 10 ||

-o-o-o-